

Reglugerð

um fyriskipan og starvsreglur fyri Tryggingareftirlitið og Tryggingarráðið

Við heimild í § 190, stk. 5, og § 191, stk. 7 í løgtingslóg nr. 55 frá 9. juni 2008 um tryggingarvirksemi verður ásett:

Tryggingareftirlitið

§ 1. Tryggingareftirlitið verður skipað við einari umsiting, ið hevur dagliga virkið um hendi, og við einum Tryggingarráði.

Tryggingarráðið

§ 2. Tryggingarráðið verður skipað við 3 limum.

Stk. 2. Ráðslimir verða tilnevndir av landsstýrismanninum fyri eitt 4 ára skeið. Um ráðslimur doyir, ella sigur seg úr ráðnum áðrenn skeiðið er runnið, kann landsstýrismaðurin tilnevna ein nýggjan ráðslim í hansara stað fyri tað, sum eftir er av tíðarskeiðnum.

Stk. 3. Tryggingarráðið skal hava gjøllan kunnleika til tryggingarvirksemi, herundir kunnleika innan lögfrøði og búskaparfrøði.

Arbeidsbýti millum Tryggingareftirlitið og Tryggingarráðið

§ 3. Tryggingareftirlitið fyrireikar mál, sum verða lögð fyri Tryggingarráðið.

§ 4. Tryggingareftirlitið leggur fyri Tryggingarráðið øll mál av almennum áhuga, mál har serstakur ivi er til staðar og mál, ið hava víðfevndar fylgjur fyri viðkomandi felag ella eftirlønargrunn, ella sum Tryggingareftirlitið annars metir hóskandi at leggja fyri Tryggingarráðið. Tryggingareftirlitið fremur Tryggingarráðsins avgerðir og kannar ráðið um, hvussu dagliga virkið verður røkt, herímillum viðgerð av teimum áheitanum, sum eru sendar Tryggingareftirlitinum.

Stk. 2. Tryggingareftirlitið kann í sínum dagliga virki, uttan at leggja tey einstøku ítøkiligum máluni fyri Tryggingarráðið, taka

avgerð í málum í samsvari við føstu siðvenju ráðsins ella við tey av ráðnum fráboðaðu stevnumið.

Stk. 3. Tryggingareftirlitið kann harumframt taka avgerð í málum, ið hava bráðskund, tí endamálið annars hevði verið burtur. Frágreiðing um hetta verður givin á næsta fundi í Tryggingarráðnum.

Stk. 4. Um ikki Tryggingarráðið tekur aðra avgerð, hevur Tryggingareftirlitið viðkomandi tingingar við almennar myndugleikar, felagsskapir, tryggingarfeløg v.m. og við privat. Sama er galdandi fyri samarbeiði við millumtjóða myndugleikar ella myndugleikar í øðrum londum.

§ 5. Formaður Tryggingarráðsins stjórnar og leggur fundirnar til rættis í samráð við Tryggingareftirlitið.

§ 6. Tryggingarráðið hevur fund á teimum av ráðnum samtyktu fundardøgum, og annars so ofta formaðurin heldur orsök verða fyri tí, ella tá stjórin í Tryggingareftirlitinum ella tveir av limum ráðsins krevja tað. Formaðurin boðar til fundar.

Stk. 2. Saman við fundarboðum skal fylgja ein fundarskrá, sum tilskilar tey mál, ið koma til viðgerðar, saman við tørvandi tilfari, ið lýsir máluni.

Stk. 3. Stjórin í Tryggingareftirlitinum, við embætisfólki, hava sæti á fundum Tryggingarráðsins við talurætti, tó uttan atkvøðurætt.

§ 7. Tryggingarráðið er viðtøkuført, tá ið minst 2 limir eru tilstaðar.

Stk. 2. Avgerðir ráðsins verða tiknar við vanligum atkvøðumeiriluta. Stendur á jøvnum, er atkvøða formansins avgerandi.

§ 8. Fundarfrágreiðing skal gerast frá fundum Tryggingarráðsins. Frágreiðing skal rúma tiknar avgerðir, har tilskilað verða tey

viðurskifti og sjónarmið, sum hava verið avgerandi fyri avgerð ráðsins.

Stk. 2. Um avgerð er tikin við atkvøðumeirluta, verður hetta at tilskilað í fundarfrágreiðingini.

Stk. 3. Fundarfrágreiðingin verður undirskrivað av fundarluttakarunum.

Eftirlitsvirksemi

§ 9. Tryggingareftirlitið skal javnan kanna viðurskiftini hjá tryggingarfeløgum og eftirlønargrunnum, møguliga við kanningum á staðnum.

Stk. 2. Tryggingareftirlitið kann krevja, at tryggingarfeløgini geva eftirlitinum tær upplýsingar, ið eru neyðugar fyri virksemi eftirlitsins. Tryggingareftirlitið skal kanna viðurskiftini hjá teimum tryggingarfeløgum, ið lógin fevnir um. Hetta er eisini galdandi, tá

avgerast skal, um eitt virksemi kemur undir lógina.

Melding fyri brot á lógina

§ 10. Stjórin í Tryggingareftirlitinum og formaðurin í Tryggingarráðinum gera av, um áheitan skal sendast ákærumyndugleikanum um ákæru fyri brot á lógina um tryggingarvirksemi. Mál, har serstakur ivi er til staðar, skulu tó, áðrenn tey verða send ákærumyndugleikanum, leggjast fyri ráðið.

Gildiskoma v.m.

§ 11. Henda reglugerð fær gildi 1. september 2008. Samstundis fer úr gildi reglugerð frá landsstýrismanninum dagfest 29. august 2005 um eftirlit við tryggingarvirksemi.

Vinumálaráðið, tann 21. august 2008

Bjørt Samuelsen (sign.)

landsstýriskvinna

/ Arne Poulsen (sign.)